



## مکنہ پی ٹی آئی حکومت سے معاشی پلان شیئر کرنے پر زور

اسٹیک ہولڈرز کو آگہی دینا حکومت و نجی شعبے دونوں کے لیے مفید ہوگا، لاہور چیئرمین

لاہور (کامرس رپورٹر) لاہور چیئرمین نے آنے والی حکومت پر زور دیا ہے کہ وہ اسٹیک ہولڈرز کے ساتھ اپنا معاشی پلان شیئر کرے تاکہ چیلنجز سے نمٹنے کے لیے موثر حکمت عملی وضع کی جاسکے۔ ایک بیان میں لاہور چیئرمین کے صدر ملک طاہر جاوید، سینئر نائب صدر خواجہ خاور رشید اور نائب صدر ذیشان ظلیل نے کہا کہ معاشی طور پر مضبوط پاکستان ہی بااثر اقوام میں شامل ہوگا اور ہر قسم کے دباؤ کا مقابلہ کر سکے گا۔ انہوں نے کہا کہ نئی حکومت کی جانب سے معاشی پلان اسٹیک ہولڈرز کے ساتھ شیئر کرنا حکومت و نجی شعبہ دونوں کے لیے فائدہ مند ہوگا، جلد ہی نئی حکومت ملک کی باگ ڈور سنبھال لے گی جس کے ساتھ ہی معاشی چیلنجز کا بوجھ بھی ہوگا، پاکستان وسائل سے مالا مال ملک ہے جن سے اگر بھرپور استفادہ کیا جائے تو کسی قسم کی بیرونی امداد کی ضرورت نہیں رہے گی۔ انہوں نے کہا کہ کسی بھی ملک کی معاشی کمزوری بیرونی قوتوں کو تنقید اور دباؤ کا موقع فراہم کرتی ہے، پاکستان کو بھاری سرکلر ڈیٹ، تجارتی خسارے، کم برآمدات، قرضوں کے بھاری بوجھ، روپے کی قدر میں کمی، پانی کی قلت اور زرعی مسائل جیسے بڑے چیلنجز کا سامنا ہے، ان سے چھٹکارا پانے کے لیے درست سمت متعین کرنا ہوگی، وسیع معدنی وسائل آئندہ 5 سال کے دوران معاشی مسائل کے خاتمے بالخصوص 91 ارب ڈالر سے زائد قرضوں سے نجات پانے میں اہم کردار ادا کر سکتے ہیں، پاکستان میں سونے، چاندی، کاپر اور کولے کے وسیع ذخائر ہیں، صرف کولے کے ذخائر کی مالیت پاکستان کی جی ڈی پی سے 187 گنا زیادہ ہے اور ان کے صرف 2 فیصد حصے سے آئندہ 50 سال تک 20 ہزار میگاواٹ بجلی پیدا ہو سکتی ہے، اس کے علاوہ ملک میں قیمتی پتھروں، جاسم، نمک اور ماربل کے بھی وسیع ذخائر ہیں، غیر ملکی کمپنیوں کو ان سے استفادہ کا کنٹریکٹ دینے کے بجائے حکومت خود استفادہ کرے۔ لاہور چیئرمین کے عہدیداروں نے کہا کہ بیرونی تجارت بڑھانے کے لیے نئی منڈیاں تلاش کرنا ہوگی، نئی حکومت کی جانب سے ٹھوس معاشی منصوبہ بندی ملک کو خود مختاری کے حصول میں مدد دے گی۔